



धरान उपमहानगरपालिका  
टोल विकास संस्था सञ्चालन कार्यविधि, २०७५

नगरकार्यपालिकाबाट स्वीकृत मिति:— २०७५|०१|१२ गते  
प्रमाणीकरण मिति:— २०७५|०१|२६ गते

धरान उपमहानगरपालिका  
नगरकार्यपालिकाको कार्यालय  
धरान, सुनसरी

# धरान उपमहानगरपालिका

## टोल विकास संस्था संचालन कार्यविधि, २०७५

### प्रस्तावना:

सामुदायिक प्रयासमा टोलको संस्थागत, सामाजिक तथा आर्थिक विकास, स्थानीयस्तरमा सुशासन प्रवर्द्धन गर्न उपमहानगरपालिकाको सहरी बस्तीहरुमा निश्चित भौगोलिक क्षेत्रभित्र रहेका सबै घरधुरी सदस्य रहने गरी स्थानीय श्रोत, साधन र जनशक्तिको उपयोग गरी जीवनस्तर उकास्ने साथै आफ्नो ठाँउको समस्याहरुको समाधान आफूबाटै समाधान गर्ने र आफूबाट समाधान गर्न नसकेमा सम्बन्धित निकायसम्म आफ्ना समस्या पुऱ्याई समाधान गर्न सक्ने सक्षम नागरिक बनाउने अभिप्रायले टोल विकास संस्था गठन गर्न आवश्यक देखिएकोले स्थानीय स्तरमा वडा समितिको माताहत तथा सहयोगीको रूपमा रहने गरी गठन गरिएका टोल विकास संस्था र सो संस्थाको कामलाई व्यवस्थित गर्न साथै धरान उपमहानगरपालिकावाट संचालन गरेका विकास निर्माणका काम तथा सेवा प्रवाहमा थप सहयोग पुगोस र सेवाग्राहीले सहज सेवा प्राप्त गरी सुशासनको अनुभूति गरुन भन्ने उद्देश्यले धरान उपमहानगरपालिकाले यो कार्यविधि बनाई स्वीकृत गरी लागू गरेको छ।

### १. संक्षिप्त नाम र प्रारम्भ :

- (१) यस कार्यविधिको नाम टोल **विकास संस्था संचालन कार्यविधि, २०७५** रहेको छ।  
(२) यो कार्यविधि नगरकार्यपालिकावाट स्वीकृत भएको मिति देखि प्रारम्भ हुनेछ।

### २. परिभाषा : विषय वा प्रसंगले अर्को अर्थ नलागेमा :

- (क) “टोल विकास संस्था” भन्नाले कुनै निश्चित टोल समुदायको सबै घरधुरीहरुलाई समेटेर गठन गरिएको संस्थालाई सम्झनुपर्छ।  
(ख) “नगरपालिका” भन्नाले धरान उपमहानगरपालिकालाई सम्झनुपर्छ।  
(ग) “वडा कार्यालय” भन्नाले धरान उपमहानगरपालिकाको वडा कार्यालयलाई सम्झनुपर्छ।  
(घ) “कार्यविधि” भन्नाले टोल विकास संस्था संचालन कार्यविधिलाई सम्झनुपर्छ।  
(ङ) “कार्य समिति” भन्नाले यस संस्थाको कार्य समितिलाई सम्झनु पर्छ।  
(च) “अध्यक्ष” भन्नाले संस्थाको अध्यक्षलाई सम्झनु पर्छ।  
(छ) “उपाध्यक्ष” भन्नाले संस्थाको उपाध्यक्षलाई सम्झनु पर्छ।  
(ज) “सचिव” भन्नाले भन्नाले संस्थाको सचिवालाई सम्झनु पर्दछ।  
(झ) “कोषाध्यक्ष” भन्नाले संस्थाको कोषाध्यक्षलाई सम्झनु पर्दछ।  
(ञ) “सदस्य” भन्नाले टोल संस्थाको सदस्यलाई सम्झुपर्छ र सो शब्दले टोल क्षेत्रभित्र वसोवास गर्ने घरमूली वा घरको प्रतिनिधित्व गरी टोलविकास संस्थामा आवद्ध हुने सम्पूर्ण घरधुरीलाई समेत भन्नाले संस्थाको अध्यक्षलाई सम्झनु पर्दछ।  
(ट) “पदाधिकारी” भन्नाले संस्थाको कार्यसमितिका सबै सदस्यहरुलाई भन्नाले संस्थाको अध्यक्षलाई सम्झनु पर्दछ।  
(ठ) “सभा” भन्नाले प्रत्येक वर्षमा हुने साधारण सभालाई सम्झनुपर्छ र यसले समय समयमा हुने विशेष साधारण सभालाई समेत भन्नाले संस्थाको अध्यक्षलाई सम्झनु पर्दछ।  
(ड) “उप समिति” भन्नाले कार्यविधि बमोजिम गठन भएका विभिन्न उपसमितिहरुलाई सम्झनुपर्छ।

### ३. टोल विकास संस्था गठन गरिने स्थान :

- (क) नगरपालिका क्षेत्रभित्रको विभिन्न टोलहरुमा सबै घरपरिवार समेटिने गरी टोल विकास संस्था गठन गरिनेछ। (ख) नगरपालिकाले आवश्यक ठानेमा कुनै पनि वडाको कुनै पनि क्षेत्रमा विशेष टोल विकास संस्था गठन गर्न सक्नेछ।

### ४. टोल विकास संस्थाको कार्यक्षेत्र र सिमाना :

- क) कुनै पनि टोल विकास संस्थाकोको कार्य क्षेत्र र सिमाना नगरपालिकाले तोकेको सिमाना अनुसार हुनेछ।  
ख) टोल विकास संस्थाको क्षेत्रफल ठूलो वा धेरै घर संख्या भएमा भौगोलिक, धार्मिक, सौंस्कृतिक आदिलाई आधार मानी एउटा वा एक भन्दा बढि टोल विकास संस्था गठन गर्न सकिने छ।

५. टोल विकास संस्थाको कार्य : टोल विकास संस्थाको कार्यक्षेत्र निम्न अनुसार रहने छ ।

क) भौतिक पूर्वाधार विकास कार्य

१. सडक तथा ढल प्रणालीलाई व्यवस्थित गर्ने ।
२. सडक तथा गल्ली बाटोहरूको सुधार कार्यहरू गर्ने ।
३. चर्पी, फोहोरमैला व्यवस्थापन प्रणाली सुधार कार्य गर्ने ।
४. खानेपानी तथा सरसफाई प्रणालीको विस्तार र स्तर उन्नतिको कार्य गर्ने ।
५. सामुदायिक भवन लगायतका आधारभूत भौतिक पूर्वाधार विकास कार्य गर्ने ।
६. टोलको भौतिक पूर्वाधारका विकास निर्माण कार्यमा सकृयताका साथ एक जुट हुने ।
७. नगरपालिकाको भौतिक पूर्वाधार सम्बन्धी नीति, कार्यक्रम र योजनाहरूलाई कार्यान्वयन गर्न सहयोग गर्ने ।

ख) सामाजिक कार्य

१. स्वास्थ्य तथा वातावरणीय सरसफाई आदि सम्बन्धित विषयमा जनचेतना अभिवृद्धि गर्ने ।
२. टोलमा रहेको विपन्नहरूको पहिचान गरी उनीहरूलाई स्वरोजगार र आयमूलक तालिम प्रदान गर्ने ।
३. टोलको विपन्न तथा वञ्चितीमा परेका टोलबासीहरूको क्षमता अभिवृद्धि गर्ने ।
४. लैंगिक समानता र सामाजिक समावेशीकरणमा जोड दिने ।
५. टोलमा रहेका विकृतिहरूको पहिचान गर्ने र सोको उन्मूलनका कार्यक्रमहरू संचालन गर्ने ।
६. टोल स्तरमा शिक्षा, स्वास्थ्य र पर्यटनका कार्यक्रमहरू संचालन गर्ने ।
७. नगरपालिकाको सामाजिक विकास सम्बन्धी नीति तथा कार्यक्रमहरूलाई कार्यान्वयन गर्न सहयोग गर्ने ।

ग) अन्य विविध कार्य

१. टोल तथा वस्तीस्तरमा विभिन्न निकायहरूबाट प्रवाह हुने सेवामा टोलबासीको पहुँच अभिवृद्धि गर्ने ।
२. टोलबासीहरूमा उच्चमशीलताको विकास गराई टोलस्तरमा लघु उच्चमको सिर्जना, विकास र प्रवर्द्धन गर्ने ।
३. टोलमा समानता, समता, सद्भाव, समझदारी, समन्वय र मेलमिलापको माध्यमबाट शान्ती कायम गराउने ।
४. आर्थिक, सामाजिक सवालमा सबै टोलबासीहरूलाई निर्णय प्रक्रियामा समान अवसर, अधिकार प्रदान गर्ने ।
५. टोलको सामाजिक कार्यमा पारदर्शिता कायम गरी सुशासनलाई बढावा दिने ।
६. टोलमा विभिन्न निकायहरूबाट सञ्चालन हुने विकास कार्यमा सहयोग गर्ने ।
७. टोलको लागि नगरस्तारीय तथा बडास्तरीय योजना छनौट प्रकृयामा टोलबासीहरूलाई सहभागी गराउने ।
८. टोलका सदस्यहरूमा गरिवीलाई निश्चित आधारमा वर्गीकरण गरी तिनीहरूको अभिलेख तयार गर्ने ।

६. गठन विधि: वडाको रोहबरमा टोल विकास संस्थाको गठन देहाय बमोजिम हुनेछ :

१. नगरपालिका क्षेत्रमा विभिन्न भौगोलिक क्षेत्रमध्ये एक टोल तहमा रहेका घरपरिवारका सदस्यहरूबाट टोल विकास संस्थाको गठन गरिनेछ ।
२. पहिलो पटकका लागि टोल विकास संस्थाको व्यापक भेलाबाट टोल विकास समितिको कामलाई व्यवस्थीत गर्न अध्यक्ष, उपाध्यक्ष, कोषाध्यक्ष, सचिव र आवश्यकता अनुसारका सदस्यहरू रहेको एक टोल विकास कार्य समिति गठन हुनेछ । तर दोस्रो पटकको हकमा यस्तो कार्य समिति साधारण सभाको सर्वसम्मत वा सो नभएमा बहुमतबाट पुनर्गठन हुनेछ ।
३. टोल विकास कार्य समितिको अवधि २ वर्षको हुनेछ । एक पटक अध्यक्ष, उपाध्यक्ष, कोषाध्यक्ष र सचिव भएको व्यक्ति पुनः सोही पदमा लगतै दुई वर्षको अवधि पुरा नभई नियुक्त हुने छैन ।
४. टोल विकास संस्था गठन गर्दा सकेसम्म टोलका सम्पूर्ण घरधुरीलाई एक सदस्यको रूपमा समेटनुपर्दछ । सो सम्भव नभए कम्तीमा ८० प्रतिशत घरधुरी सहभागी गराई टोल विकास संस्था गठन गरिनेछ ।
५. महिला, दलित, अपाङ्ग, अल्पसंख्यक, विपन्न, एकल महिला आदिको सहभागिता हुनेगरी लैंगिक समानता र सामाजिक समावेशीकरणमा जोड दिईने हरेक क्षेत्रबाट प्रतिनिधित्व हुने गरी कार्यसमिति गठन गर्नुपर्नेछ ।
६. कार्यसमितिमा अध्यक्ष, सचिव र कोषाध्यक्ष मध्ये एक जना अनिवार्य महिला हुनु पर्नेछ साथै कार्यसमितिमा कम्तीमा ३३ प्रतिशत महिला अनिवार्य समावेश भएको हुनुपर्नेछ ।

## ७. टोल विकास संस्थाको कार्यसमितिको पदाधिकारीहरुको संख्या

(१)	अध्यक्ष	१
(२)	उपाध्यक्ष	१
(३)	कोषाध्यक्ष	१
(४)	सचिव	१
(५)	सदस्य आवश्यकता अनुसार ७ देखि वढिमा ११ जना सम्म	

८. दर्ता/सूचिकृत: टोल विकास संस्थाको दर्ता /सूचिकृत देहाय बमोजिम हुनेछ ।

१. टोल विकास संस्थाको बैठकमा सर्वसम्मत निर्णय गराई धरान उपमहानगरपालिकामा दर्ता वा सूचिकृतका लागि निवेदन पेश गर्नु पर्नेछ । निवेदन साथ उक्त टोल विकास संस्थामा आबद्ध सदस्य हरुको नामावली समेत पेश गर्नु पर्ने छ । नगरपालिकामा पेश गर्ने निवेदनको ढाचा **अनुसूची १** मा उल्लेख भए बमोजिम हुनेछ ।

२. माथि नं. १ अनुसार निवेदन प्राप्त भएपछि उपमहानगरपालिकाले टोल विकास संस्था दर्ता गरी प्रमाण पत्र प्रदान गर्नु पर्ने छ । त्यसरी प्रदान गरिने प्रमाण पत्रको नमुना **अनुसूची २** मा उल्लेख भए बमोजिम हुनेछ ।

३. टोल विकास संस्थाले यस कार्यविधि बमोजिमका उद्देश्य विपरीत कुनै काम गरेमा वा प्रचलित कानून विपरितका काम गर्न खोजेमा कानून बमोजिम नगरपालिकाले खारेज गर्न सक्ने छ । दर्ता खारेज भएपछि सो स्थानमा नयाँ टोल विकास संस्था गठन हुनेछ ।

## ९. टोल विकास संस्थाको काम: टोल विकास संस्थाले आफ्नो टोल क्षेत्रको समग्र विकास र सदस्यहरुको हितका लागि देहायका कार्यहरु गर्नेछ :

१. टोलमा जुनसुकै प्रकारका भेदभावको भावना हटाई सबै सदस्यहरुलाई निर्णय प्रक्रिया र स्रोतमा समान अधिकार प्रदान गर्ने,

२. सरकारी एवं गैर सरकारी निकायहरुसँग सुमधुर सम्बन्ध स्थापीत गरी टोलको विकासको लागि सहजीकरण गर्ने,

३. टोलमा उद्यम विकाससँग सम्बन्धित योजनाहरु संचालन गर्न आवश्यक सहजीकरण गर्ने,

४. टोलको विकासका लागि विभिन्न स्रोतबाट प्राप्त स्रोतको उच्चतम् सदुपयोग गर्ने,

५.. टोलको सामूहिक समस्या पहिचान गरी प्राथमिकताको आधारमा टोल विकास योजना तर्जुमा गर्ने

६. समाजमा रहेका विद्यमान पराम्परागत सामाजिक संस्कार र कुरीतीहरुको पहिचान गरी त्यस्ता असामाजिक क्रियाकलापको नियमन र नियन्त्रण गर्ने र त्यसका विरुद्ध जनचेतनामूलक कार्यक्रमहरु संचालन गर्ने,

७. टोलको आर्थिक तथा सामाजिक तथ्याङ्क अद्यावधि गर्न सुचना अभिलेख राख्ने ,

८. सहभागितात्मक योजना तर्जुमा गर्दा प्राथमिकताको आधारमा आयोजनाहरुको पहिचान गरी बडामा सिफारिस गर्ने,

९. टोलमा विभिन्न सरकारी तथा गैर सरकारी निकायहरुबाट प्राप्त योजनाहरुको अनुगमन गरी पृष्ठपोष्ण प्रदान गर्ने,

१०. टोलमा विभिन्न सरकारी तथा गैरसरकारी संस्था मार्फत प्राप्त हुने कार्यक्रमहरु टोल विकास संस्था मार्फत संचालन हुने वातावरण सिर्जना गर्ने ,

११. आफ्नो बडा तथा टोललाई बाल मैत्री तथा वातावरणमैत्री बनाउने खालका कार्यक्रमहरु सञ्चालन गर्ने,

१२. टोलमा भवन निर्माण मापदण्ड, सामाजिक सुरक्षा भत्ता आदि सामाजिक सरोकारका विषयमा चेतनामूलक कार्यक्रमहरु सञ्चालन गर्ने ,

१३. टोलमा रहेका सार्वजनिक, पर्ति, एलानी आदि जग्गाको संरक्षणमा नगरपालिकालाई सहयोग गर्ने,

१४. नगरपालिकाको राजस्व परिचालनका लागि सहयोग प्रदान गर्ने ,

१५ संस्थामा प्राप्त रकमको संस्थाको नीति बमोजिम रकम खर्च गर्ने, लेखा राख्ने र लेखापरीक्षण गराउने,

१६. नगरपालिकासँग भएको समझदारी अनुसारका अन्य कार्यहरु ।

## १० टोल विकास संस्थाको कार्य समितिको बैठक:

टोल विकास संस्थाको कार्य समितिको बैठक व्यवस्थापन देहाय बमोजिम हुनेछ :

१. टोल विकास संस्थाको कार्य समितिको बैठक महिनामा कम्तीमा १ पटकमा गरी बस्नेछ ।

२. समितिको बैठकमा नगरपालिका र बडाका प्रतिनिधिहरु लगायत अन्य सरोकारवालाहरुलाई आमन्त्रित गर्नसकिनेछ ३. सचिवले संस्थाको बैठकको निर्णयहरु बैठक पुस्तिकामा लेखी प्रमाणित गराउनु पर्नेछ ।

४. बैठकबाट कुनै निर्णय गर्दा सकेसम्म सर्व सम्मत गर्नु पर्ने छ ।

## ११. टोल विकास संस्थाका कार्य समितिका पदाधिकारीहरुको काम, कर्तव्य र अधिकार

टोल विकास संस्थाका कार्य समितिका पदाधिकारीहरुको काम, कर्तव्य र अधिकार देहाय बमोजिम हुनेछ

#### **क) अध्यक्षको काम, कर्तव्य र अधिकार**

- १ संस्थाको नियमित बैठक बोलाउने, बैठकका लागि मिति, समय र स्थान तोक्ने ।
- २ बैठकको अध्यक्षता गरी बैठक संचालन गर्ने ।
- ३ बैठकमा अनुशासनको पालन गर्न लगाउने र छलफल विषयहरु टिपोट गर्ने वा गर्न लगाउने ।
- ४ छलफल हुँदा सबैको विचार संकलन गर्ने र सर्वसम्मत निर्णय गर्न पहल गर्ने ।
- ५ विकासको कार्यमा सबैलाई समेटेर नेतृत्व प्रदान गर्ने ।
- ६ संस्थाले आर्जन प्रप्त गरेको नगद वा जिन्सी सामानको सुरक्षको प्रबन्ध मिलाउने ।
- ७ विशेष बैठकको आवश्यकता परेमा विधान बमोजिम बैठक बोलाउने ।
- ८ कार्यविधि बमोजिम अन्य कार्यहरु गर्ने ।

#### **ख) संस्थाको सचिवको काम, कर्तव्य र अधिकार**

- १ अध्यक्षको आदेश अनुसार बैठक बोलाउने ।
- २ एकत्रिहाइ सदस्यहरूले विशेष बैठकका लागि लिखित माग गरेमा विधान बमोजिम बैठक बोलाउने ।
- ३ छलफलका प्रस्तावहरु संकलन गरी बैठकमा पेश गर्ने र बैठकको निर्णय लेखी निर्णय प्रमाणित गराउने ।
- ४ संस्थाको क्रियाकलापको बारेमा सदस्यलाई जनकारी गराउने ।
- ५ तोकिएका अन्य कार्य गर्ने ।

#### **ग) संस्थाको कोषध्यक्षको काम, कर्तव्य र अधिकार**

- १ संस्थाको आम्दानी र खर्चको विवरण राख्ने ।
- २ खर्चको लेखापरीक्षण गराउने ।
- ३ बैकमा खाता संचालन गर्दा संयक्त रूपमा खाता संचालन गर्ने ।
- ४ संस्थाको नगद र जिन्सी सामानको जिम्मा लिई सुरक्षा गर्ने ।

#### **घ) संस्थाका सदस्यको काम, कर्तव्य र अधिकार**

- १ नगरपालिका संग भएको साभेदारीपत्रमा उल्लेखित शर्तअनुसार गर्नुपर्ने कामहरु गर्ने ।
- २ संस्थाको हिसाब किताब जाँच गर्ने ।
- ३ संस्थाका पदाधिकारीहरूले गरेका कामको मूल्याकन नियमित रूपमा गर्ने ।
- ४ आवश्यकता अनुसार संस्था संचालनका लागि नीति, नियम र योजनाहरु बनाई लागू गर्ने ।
- ५ आवश्यकता अनुसार अध्यक्ष, उपाध्यक्ष, सचिव र कोषाध्याहरुलाई सहयोग गर्ने ।
- ६ तोकिएका अन्य कार्यहरु गर्ने ।

### **१२. आर्थिक व्यवस्थापनः संस्थाको आर्थिक व्यवस्थापन देहाय बमोजिम हुनेछ**

#### **क) टोल विकास संस्थाको आम्दानी**

१. टोल सदस्यहरुबाट प्राप्त सदस्यता शुल्क
२. विभिन्न सरकारी तथा गैर सरकारी निकायहरु, तथा व्यक्तिहरुबाट प्राप्त हुने सहायता र अनुदान ।
३. टोल विकास संस्थाले आयमूलक कार्यहरु सञ्चालन गरी प्राप्त हुने आम्दानी ।
४. संस्थाको विकास निर्माणका लागि टोल विकास कोषको रूपमा टोल विकास संस्थाको आम्दानीको निश्चित प्रतिशत संस्थाको निर्णयनुसार छुट्याउने रकम ।
५. संस्थाले अन्य स्रोतबाट जम्मा गरेको रकम ।

#### **ख) टोल विकास संस्थाको खर्च**

१. संस्थाको विकास निर्माणका लागि टोल विकास कोषको रकम संस्थाको निर्णयानुसार खर्च हुनेछ ।
२. संस्थाका खर्चहरु टोल विकास संस्थाको निर्णयानुसार खर्च हुनेछ ।

#### **ग) टोल विकास संस्थाको नाफा**

- १ टोल विकास संस्थाले आर्जन गरेको आम्दानीबाट खर्च कटाई बाँकी रहको रकम संस्थाको नाफा मानिनेछ ।
- २ नाफा संस्थाको निर्णय अनुसार टोलको विकासका लागि खर्च गरिनेछ ।

#### **घ) टोल विकास संस्थाको लेखा**

- अ) कोषाध्यक्षले सबै प्रकारको नगदी तथा जिन्सी आम्दानी, सम्पूर्ण विकास खर्चको विवरण, संस्थाको संचालन र व्यवस्थापनमा भएको प्रशासनीक खर्चहरुको स्पष्ट लेखा राख्नुपर्दछ ।

आ) कोषाध्यक्षले राखेको आम्दानी खर्चको हिसाब टोल विकास संस्थाको बैठकमा पेश गर्नुपर्दछ ।

ड) टोल विकास संस्थाको खाता खोल्ने र संचालन :

संस्थाको खाता नगरपालिकाको सिफारिसमा धरान स्थीत राष्ट्रिय बाणिज्य बैंक शाखा कार्यालय धरानमा खोल्नु पर्नेछ, र सो खाताको संचालन संस्थाको अध्यक्ष र कोषाध्यक्षको संयुक्त दस्तखतबाट हुनेछ ।

च) टोल विकास संस्थाको लेखापरीक्षणः

१ संस्थाले नियुक्त गरेको लेखापरीक्षकबाट लेखापरीक्षण गराउनु पर्नेछ ।

२ आवश्यकता अनुसार उपमहानगरपालिकाले पनि संस्थाको आम्दानी खर्चको लेखापरीक्षण गर्न सक्नेछ ।

३ संस्थाले आफनो वार्षिक लेखापरीक्षणको प्रतिवेदन सम्बन्धित नगरपालिकामा समेत पेश गर्नुपर्नेछ ।

### १३. टोल विकास संस्थाको अनुगमन तथा मूल्याङ्कन :

टोल विकास संस्थाको अनुगमन तथा मूल्याङ्कन वडा समिति र नगरपालिकाले गर्नेछ ।

### १४. विविध

क यो कार्यविधि प्रचलित नेपालको ऐन कानूनहरूसँग वाभिएमा वाभिएका बुँदाहरु स्वत खारेज हुनेछन् ।

ख यो कार्यविधि कार्यान्वयनको क्रममा कुनै बाधा अड्चन आएमा सोको नगर कार्यपालिकाको निर्णयानुसार बाधा अडकाउ फुकाउ हुनेछ ।

### अनुसूची- १

(कार्यविधिको बुँदा नं.८(१) बमोजिम)

### संस्था सूचीकृत हुन निवेदनको नमूना

मिति : .....

श्री धरान उपमहानगरपालिका  
नगर कार्यपालिकाको कार्यालय  
धरान, सुनसरी

विषय : टोल विकास संस्था दर्ता/सूचीकृत गर्ने सम्बन्धमा ।

उपर्युक्त सम्बन्धमा यस धरान उपमहानगरपालिकाको वडा नं..... मा देहाय बमोजिमको चारकिल्ला भित्रको क्षेत्रमा बसोबास गर्ने हामी टोलबासीहरु मिति ..... को भेलाले गठन गरेको ..... टोल विकास संस्थालाई यस नगर कार्यपालिकाको कार्यालयमा दर्ता/सूचीकृत गरिदिनु हुनको निमित्त यस टोल विकास संस्थामा आवद्ध टोल सदस्यहरु र कार्यसमितिका पदाधिकारीको नामावली सहित भेलाको निर्णयको प्रतिलिपि यसैसाथ संलग्न राखी सहित यो निवेदन पेश गरेकोछु ।

#### टोल विकासको चारकिल्ला(सिमाना)

पूर्व सिमाना : .....

उत्तर सिमाना : .....

पश्चिम सिमाना : .....

दक्षिण सिमाना : .....

सिफारिस गर्ने	निवेदक
दस्तखत .....	दस्तखत .....
वडाध्यक्षको नामथर .....	अध्यक्ष
वडा कार्यालय, धरान .....	नामथर: .....
	टोल विकास संस्थाको नाम: .....

**अनुसूची- २**  
**(कार्यविधिको बुंदा नं.८(२) बमोजिम)**  
संस्था दर्तासूचीकृत भएको नमूना

मिति : .....

श्री ..... टोल विकास संस्था

धरान(

धरान, सुनसरी

विषय : टोल विकास संस्था दर्तासूचीकृत गरिएको सम्बन्धमा ।

उपर्युक्त सम्बन्धमा धरान उपमहानगरपालिका, नगरकार्यपालिकाको मिति ..... को निर्णयानुसार ..... टोल विकास संस्थालाई धरान उपमहानगरपालिकामा दर्ता/सूचीकृत गरिएको व्यहोरा जानकारी गराईन्छ । धरान उपमहानगरपालिको टोल विकास संस्था संचालन कार्यविधि २०७५ को अधिनमा रही टोलको संचालन र व्यवस्थान गर्न समेत अनुरोध छ ।

**बोधार्थ**

श्री ... नम्बर वडा कार्यालय

धरान, सुनसरी

**प्रमाणीकरण गर्ने**

**दस्तखत:-**

नामथरः— सुदेवकुमार पोखरेल

पदः— प्रमुख प्रशासकिय अधिकृत, धरान उपमहानगरपालिका

प्रमाणीकरण मिति:- २०७५ साल बैशाख महिना २६ गते बुधबार